

ದಿವ್ಯ ಮಾತಾ ಶ್ರೀ ರಮಾ ದೇವಿ ಹಾನಿ ಸಾಂಗಿಲಿ ಕಾಣೆ

ಶ್ರೀ ಕೃಷ್ಣಾಲೆ ಕಿರೀಟ

ಏಕ ಚೋರು ರಾತ್ರಿ ಖಿಂಯ ಕಾಂಪೂಯೇತ ಮ್ಲೋಣು ಸೊದ್ದಿತಾ ಮಾರ್ಗಾನ ಮಾರ್ಗ ಭೊಂವತಾ ಆಶ್ಚಿಲೊ. ಏಕ ಕಡೇನ ಹರಿಕಥಾ ಜಾತ್ತಾ ಆಶ್ಚಿಲೆ. ಹರಿದಾಸಾನ ಶ್ರೀ ಕೃಷ್ಣ ಪರಮಾತ್ಮಾಲೆ ಅಮೂಲ್ಯ ನವರತ್ನ ಖಚಿತ ಭಾಂಗ್ರಾ ಕಿರೀಟಾಚೆ ವರ್ಣನ ಐಕತಾ ಚೋರು ಮನಾಂತುಚಿ ಆಯಂಡೆ ಗಿಳತಾ. ಹೇಂ ಏಕ ಕಿರೀಟ ಮೆಳ್ಕಾರಿ ಆಯುಷ್ಯ ಭರಿ ಬೈಸುನ ಕಾವಯೇತ ಮ್ಲೂಣನ ಲೆಕತಾ.

ಜನ ಸಗಟ ವತ್ತರಿ ಹಗೂರ ಹರಿದಾಸಾಲಾಗಿ ಚೋರು ನಿಮಗಿತಾ. 'ಹೇಂ ಕಿರೀಟ ಖಿಂಯ ಆಸ್ಸಾ ಆನೀ ಕೊಣಾಲಾಗಿ ಆಸ್ಸಾ ಮ್ಲೂಣನ ಸಾಂಗುಯೇತವೆ? ತೆಂ ಪಳೊವಕಾ ಮ್ಲೂಣನ ಮಾಕ್ಟಾ ಭಾರಿ ಆಶೀ' ಹೋ ಏಕು ಬೋಳಾ ಮ್ಲೂಣನ ಲೆಕ್ಕೂನ ಹರಿದಾಸು ಸಾಂಗತಾ ತೇಂ ಕಿರೀಟ ಆತ್ತ ದ್ವಾರಕಾಧೀಶು ಶ್ರೀ ಕೃಷ್ಣಪರಮಾತ್ಮಾಲಾಗಿ ಆಸ್ಸಾ. ದ್ವಾರಕೆ ಗೆಲಯಾರ ಪಳೋವಯೆತ ಮ್ಲೂಣನ ಸಾಂಗತಾ.

ಕಶೀ ಪುಣೆ ಹೆಂ ಕಿರೀಟ ಕಾಂಪುಕಾಚಿ ಮ್ಲೂಣನ ನಿರ್ಧಾರ ಕರೂನ ಚಮಕೂನ ವಚ್ಚಾಕ ಬಾಯರಸರಲೊ. ತೇ ಕಾಲಾರಿ ಗಾಡಿ, ಮೋಟಾರ ನಾ ಆಶ್ಚಿಲೆ. ಬರಪ ನಾತ್ತಿಲೆ ನಿಮಿತ್ತ ಖಿಂಯ ವಿಸರತಕೀ ಮ್ಲೂಣನ ದ್ವಾರಕಾಧೀಶು ಶ್ರೀ ಕೃಷ್ಣ ಪರಮಾತ್ಮ ಮ್ಲೂಣನ ನಿರಂತರ ಉಚ್ಚಾರ ಕರತಾ ಆಶ್ಚಿಲೊ. ಕತ್ತಾನಾ, ಪಿತ್ತಾನಾಯ ದ್ವಾರಕಾಧೀಶು ಶ್ರೀ ಕೃಷ್ಣ ಪರಮಾತ್ಮ ಮ್ಲೂಣನ ಕಷ್ಟಾರಿ ಖಾತ್ತಾ ಪಿತ್ತಾ ಆಶ್ಚಿಲೊ. ಮಸತ ಕಾಲಾ ಉಪರಾಂತ ದ್ವಾರಕೆ ಪಾವಲೊ. ಹಾಣೆ ಹೊಡಾನ ದ್ವಾರಕಾಧೀಶು ಶ್ರೀ ಕೃಷ್ಣ ಪರಮಾತ್ಮ ಮ್ಲೂಣಚಿ ಐಕುನು ಕೊಣಕಿ ಏಕಲೆನ ಕೃಷ್ಣಾಲೆ ದೇವಸ್ಥಾನಾಚಿ ವಾಟ ದಾಕಯಲಿ. ಮಹಾದ್ವಾರಲಾಗಿ ರಾಬ್ಲೂನ 'ಶ್ರೀ ಕೃಷ್ಣಾ ಪರಮಾತ್ಮ' ಮ್ಲೂಣತನಾ ಸಾಕ್ಷಾತ್ ಶ್ರೀ ಕೃಷ್ಣ ಎದರಾ ಏವೂನರಾಬಲೊ. ದೇವಾಕ ಪಳೋವೂನ ರೋಮಾಂಚಿತ ಜಾವೂನ ಚೋರಾಕ ದೇಹ ವಿಸರಲೆ. ತಾಗೆಲೆ ಚಿತ್ತ ಚೈತನ್ಯ ಸ್ವರೂಪ ಜಾವೂನ ಪರಮಾತ್ಮ ಸ್ವರೂಪಾಂತ ಲೀನ ಜಾಲ್ಲೆ. ಚೋರು ಧನ್ಯ ಜಾಲ್ಲೊ.

ಗೊತ್ತಾಸೂನ ಯಾ ಗೊತ್ತನಾಶಿ ಉಚ್ಚಾಂತ ಹಾತು ಫಾಲಯಾರಿ ಜಳಚೆ ಖಂಡಿತಚಿ. ತಶೀಂಚಿ ನಿರಂತರ ನಾಮಸ್ಮರಣ ಕೆಲ್ಲಾರಿ ಮನ ಪರಿಶುದ್ಧ ಜಾವೂನ ಪ್ರಾರಬ್ಧಾನುಸರಣ ಕಸಲೇಯ ದೋಷು ಆಸಲ್ಯಾರಿ ನಿವಾರಣ ಜಾವೂನ ದೇವಾಲೆ ಅನುಗ್ರಹಾಕ ಪಾತ್ರ ಜಾವಯೇತ. ಕಸಲೇಯ ಕಾಮ ಕರತನಾಯ ಮನಾಚೆ ಏಕ ಬದೀನ ದೇವಾಲೆ ಸ್ಮರಣ ನಿರಂತರ ಕರಚಾಕ ಪ್ರಯತ್ನ ಕರಕಾ ಆನೀ ಜನ್ಮ ಸಾರ್ಥಕ ಕರೂನ ಘೇವಕಾ.